

# **Wárágà Yòwánì dré tìsìle dhì nì na**

© 2016 Wycliffe Bible Translators, Inc.

Licence - Creative Commons CC:BY-NC-ND

# Wárágà Yòwánì dré tisìle dhi ni na

## Wárágà kònìdhi ni tà àndu ngìle drìdrì dhi

Kònìdhi wárágà Yòwánì dré tisìle dhi ni na 'i. Akódhi adré tisíá Yésu ni ka'ilepi àlo rú be Gáyò, adrélépi tá tròle tà bàti rú dhi dré. Yòwánì adré Gáyò nda ni tà bha kuru, dré tá adrélé mómí ka'ibhá ki ledé lile àyi ki atsí na Krísto ni tà sè dhi sè. Adré kpà akódhi ni kodzó, kàdréro àyi líkí agó àlo rú be Dìyòtréfè dhi ni tà kònzi sè.

## Tà kàdrìkàdrì wárágà kònìdhi léna dhi ki atìma

- 1) Yòwánì ni mòdo fèma (1:1-4)
- 2) Gáyò ni tà dóro dhi (1:5-8)
- 3) Dìyòtréfè ni tà, Dèmètríyò àdhya be dhi (1:9-12)
- 4) Kúlí kùdù (1:13-15)

## 1

### Yòwánì ni mòdo fèma

<sup>1</sup> Ma, bhàgo, má adré wárágà kònìdhi ni tisì mi, áma arúpi Gáyò, má dré lèle tà bàti na dhi dré.

<sup>2</sup> Áma arúpi má dré lèle tò ni, má adré tà zi Giká tí, mí kàdréro dóro tà títi i sè, ìndì ámi rúbhá kàdréro dóro, ngóro ámi tà ka'ika'i dré kpà adrélé dóro dhi tìni.

<sup>3</sup> Má lenzé tá lavúlé, àma ki adrúpi àruka ì dré atsálé ámi tà ta má dré dhi sè. Tàko ko, ì títi tá, mí adré tròle tà bàti rú, adrézó kpà atsílé tà bàti na ngíni ya dhi.

<sup>4</sup> Má kàdré yíá tàle dhi, áma ànzi ì adré atsílé tà bàti na dhi, tà nda adré áma fe lenzélé lavúlé.

### Gáyò ni tà dóro dhi

<sup>5</sup> Áma arúpi má dré lèle tò ni, mí adré ámi tà ka'ika'ì tadhá, tà dóro mí dré adrélé 'òle àma ki adrúpi ì dré dhi ì sè. Mí adré 'òá kònìni, tágba ì dré adrézó mómí twá mí dré nìle ko dhi 'ì dhi. <sup>6</sup> Àyi nda ì tà ámi lèle ni tà Èkèlézyà kònwa dhi kandrá. Dì mí ni 'òá dóro, mí kògò adrélé mómí làsú be kònìni dhi ki ledé lile àyi ki atsí na, ngóro dré kitswálé Gìká mìlésè dhi tìni. <sup>7</sup> Tàko ko, àyi nda ì adré lile atsí na Krísto ni tà sè, ìndì ì adré ngá kisú págánò ì drígàsè àlomvá ko. <sup>8</sup> Adré di lèá dhi, mà kàdré mómíyá làsú be kònìni dhi ki ledé, mà kàdréro àzì 'o tùmání àyi ìbe tà bàti ni tà sè.

### **Dìyòtréfè ni tà, Dèmètríyò àdhya be dhi**

<sup>9</sup> Má tìsì tá wárágà tsà Èkèlézyà mí véna dhi dré dre. Dì, Dìyòtréfè, adrélépi lèá adrélé drìdrì àmi kòfalé dhi, lè ína àma ki kúlí yìle ko. <sup>10</sup> Tà nda sè dhi, má kòtsa àmi véna dre dhi, má ni tà kònzi dré adrélé 'òle dhi ki ta mómíyá títí ì kandrá, tùmání kúlí kònzi dré adrélé tàle àma rú dhi ìbe. Dì, tà dré adrélé 'òle nda ì kitswá dhu rè akódhi dré ko. Adré kpà àma ki adrúpi ki ka'ì dòle í véna ko. Adré kpà mómíyá adrèbhá àyi nda ki le ka'ile dhi ki logá, adrézó àyi ki dro p'òle Èkèlézyà 'ásè.

<sup>11</sup> Áma arúpi má dré lèle tò ni, mí kàdré tà 'o ngóro mómíyá adrèbhá tà kònzi 'o dhi kya tìni ko. Be ró dhi, mí kàdré mína tà 'o ngóro mómíyá adrèbhá tà dóro 'o dhi kya tìni. Tàko ko, dhya ángùdhi adrélépi tà dóro 'o dhi, mómí Gìká àdhya 'ì. Dì, dhya adrélépi tà kònzi 'o dhi ni ína Gìká ko.

<sup>12</sup> Dì, kàdré ína Dèmètríyò ni tà sè dhi, mómíyá títí dhi ì adré akódhi ni tà ta dóro. Ndìndì tà bàti ni tàndì adré akódhi ni tà ta dóro. Mà adré kpà akódhi ni tà ta dóro. Mí ni tàle dhi, tà mà dré adrélé tàle nda tà bàti 'ì dhi be.

### **Yòwánì ni kúlí kùdù**

<sup>13</sup> Ma dhu rè tà ìbe bí tàle mí dré. Dì, má lè mána tà nda ki tìsìle wárágà fa sè ìndì wárágà sú sè ko. <sup>14</sup> Má adré mì bha tsàzo ámi no mbèlè, mà kòkitswáro tà ta ti sè.

<sup>15</sup> Tà kìdrìkìdrì kàdré tùmání mí be. Àma ki arúpi kònwa dhi ì fè mòdo mí dré. Mí kòfè kpà mòdo àma ki arúpi àlo àlo títí dhi ì dré, adrézó àyi ki zi rú sè.